

## موت کی تمنا کرنا کیسا؟

مجیب: ابو الفیضان مولانا عرفان احمد عطاری

فتویٰ نمبر: WAT-2945

تاریخ اجراء: 02 صفر المظفر 1446ھ / 08 اگست 2024ء

### دارالافتاء اہلسنت

(دعوت اسلامی)

### سوال

موت کی تمنا کرنا کب جائز اور کب ناجائز ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

دنیاوی نقصانات، دنیاوی مصیبتوں اور آزمائشوں کے سبب موت کی تمنا کرنا شرعاً ممنوع و ناجائز ہے اور دینی نقصان کے خوف سے جائز ہے۔

صحیح بخاری میں ہے ”عن أنس بن مالك رضي الله عنه، قال النبي صلى الله عليه وسلم: لا يتمنين أحدكم الموت من ضرأصابه، فإن كان لا بد فاعلا، فليقل: اللهم أحيني ما كانت الحياة خيرا لي، وتوفني إذا كانت الوفاة خيرا لي“ ترجمہ: حضرت انس بن مالک رضی اللہ تعالیٰ عنہ سے مروی ہے کہ نبی کریم صلی اللہ تعالیٰ علیہ وآلہ وسلم نے فرمایا: ”تم میں سے کوئی مصیبت کی وجہ سے موت کی تمنا نہ کرے، اور اگر کرنی ہی ہو تو یوں کہے ”اے اللہ! مجھے زندہ رکھ جب تک زندگی میرے حق میں بہتر ہے اور مجھے وفات دے جس وقت موت میرے حق میں بہتر ہو۔ (صحیح البخاری، رقم الحدیث 5671، ج 7، ص 121، دار طوق النجاة)

اس کے تحت مرقاة المفاتیح میں ہے ”ای من أجل ضرر مالي أو بدني. --- (خیر الی) أي: من الموت، وهو أن تكون الطاعة غالبية على المعصية والأزمة خالية عن الفتنة والمحنة. (وتوفني) أي: أمتني. (إذا كانت الوفاة) --- (خیر الی) أي: من الحياة بأن يكون الأمر عكس ما تقدم” ترجمہ: یعنی مالی یا بدنی نقصان کی وجہ سے موت کی تمنا نہ کرے۔ (تمنا کرنی ہو تو یوں کرے کہ مجھے زندہ رکھ جب تک) میرے لیے زندگی موت سے بہتر ہے اور وہ یوں کہ نیکی، گناہ پر غالب ہو اور زمانے فتنے اور آزمائش سے خالی ہوں۔ اور (یوں کہے کہ) مجھے وفات دے جب وفات میرے زندگی سے بہتر ہو یوں کہ معاملہ گزشتہ صورت سے برعکس ہو۔ (مرقاة المفاتیح، کتاب

الجنائز، باب تمنی الموت و ذکرہ، ج 3، ص 1157، دار الفکر، بیروت)

مرقاۃ المفاتیح میں ہے "وقال التوربشتي: النهي عن تمني الموت وإن كان مطلقا لكن المراد به المقيد لما في حديث أنس: «لا يتمنين أحدكم الموت من ضراً صابته». وقوله - عليه الصلاة والسلام -: «وتوفني إذا كانت الوفاة خيراً لي»". فعلى هذا يكره تمني الموت من ضراً صابته في نفسه أو ماله؛ لأنه في معنى التبرم من قضاء الله تعالى، ولا يكره التمني لخوف فساد في دينه. "ترجمہ: اور علامہ توربشتی نے فرمایا: موت کی تمنا سے ممانعت اگرچہ مطلق وارد ہوئی لیکن اس سے مراد خاص صورت ہے، اس وجہ سے جو حدیث انس میں آیا ہے کہ: "تم میں سے کوئی اس نقصان کی وجہ سے موت کی تمنا نہ کرے جو اسے پہنچا ہے" اور حضور علیہ الصلوٰۃ والسلام کے اس فرمان کی وجہ سے کہ (موت کی تمنا کرنی ہو تو یوں کرے: اور جب میرے لیے موت بہتر ہو تو مجھے موت دے دے۔ پس اس بنا پر اپنی جان یا اپنے مال میں ہونے والے نقصان کی وجہ سے موت کی تمنا مکروہ ہے کیونکہ یہ اللہ تعالیٰ کے فیصلے سے ناخوش ہونے کے معنی میں ہے اور اپنے دین میں فساد کے خوف سے موت کی تمنا کرنا مکروہ نہیں ہے۔ (مرقاۃ المفاتیح، کتاب الجنائز، باب تمنی الموت و ذکرہ، ج 3، ص 1156، دار الفکر، بیروت)

امام اہلسنت الشاہ امام احمد رضا خان رحمۃ اللہ تعالیٰ علیہ فرماتے ہیں: "خلاصہ یہ کہ دنیوی مضرتوں سے بچنے کے لئے موت کی تمنا ناجائز ہے اور دینی مضرت (دینی نقصان) کے خوف سے جائز۔" (فضائل دعا، ص 183، مکتبۃ المدینہ)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Darul-ifta AhleSunnat



feedback@daruliftaahlesunnat.net